

# اپنے ایمان کی حفاظت یہ ہے

آفاقات

حکیم الامت مجدد الملت حضرت مولانا شاہ اشرف علی تھانوی قدس سرہ

مؤلف مولانا غلام حسرت لڑوی استاد جامعہ اسلامیہ تھانویہ

مشارفہ

الاخترا سٹریٹس انٹرنیشنل

کراچی • لاہور • اسلام آباد • پشاور • بہاولنگر



لاہور آفس: یادگار خاتقاہ امدادیہ اشرفیہ

پوسٹ نمبر 2074 لاہور پوسٹ ڈویژن 54000 ☎ 6370371 - 042-6373310




www.Ah129.Com  
دل میرا ہو جائے اک میدانِ ہو  
تو ہی تو ہو، تو ہی تو ہو، تو ہی تو

غیر سے بالکل ہی اٹھ جائے نظر  
تو ہی تو آئے نظر دیکھوں جدھر

ہو میرے تن میں بجائے آبِ و گل  
دردِ دل ہو، دردِ دل ہو، دردِ دل

www.Ahlebaq.com




ناشر:

**الاختراٹرسٹ انٹرنیشنل**

کراچی ○ لاہور ○ اسلام آباد ○ پشاور ○ بہاولنگر ○ بنوں

لاہور آفس: یادگار خاتقاہ امدادیہ اشرفیہ

پوسٹ نمبر 2074 ایم ایس کراچی 54000 ☎ 6370371 - 042-6373310



نام کتاب \_\_\_\_\_ اپنے ایمان کی حفاظت کیجئے

از افادات \_\_\_\_\_ حضرت مولانا مفتی محمد امجد علی صاحب مدظلہ العالی

عنوانات و حواشی \_\_\_\_\_ مولانا خلیل احمد تھانوی استاد جامعہ دارالعلوم الاسلامیہ لاہور

سردق \_\_\_\_\_ خواجہ محمد افضل (اینگلزمینٹیکیشن)

ناشر \_\_\_\_\_ الاختار ٹرسٹ انٹرنیشنل

اشاعت چہارم \_\_\_\_\_ محرم الحرام 1422 ہجری

ملنے کے پتے

مواعظ کی ترتیل بذریعہ ڈاک صرف اتنا چوں سے ہوتی ہے۔

یادگار خانقاہ امدادیہ شرفیہ لاہور

بالمقابل چڑیا گھر، شاہراہ قائد اعظم، لاہور

پوسٹ بک نمبر: 2074 پوسٹ کوڈ نمبر: 54000 فون: 6373310-6370371 فیکس: 042-6370371

انجمن احیاء السنۃ (ریٹرو) نقیہ آباد، باغیچہ پورہ لاہور۔ پوسٹ کوڈ: 54920  
042-6861584, 042-6551774 فون: 042-6861584, 042-6551774

خلیفہ مجاز:

عارف باللہ حضرت اقدس

مولانا شاہ حکیم محمد اختر صاحب مدظلہ العالی

مجران اشاعت

ڈاکٹر محمد حقیق

32 راجپوت بلاک نقیہ آباد، باغیچان پورہ لاہور۔ فون: 6861584-6551774

E-mail: khanqah@theflaxh.net - imdadyah@hotmail.com

# فہرست

۴	_____	عقیدہ کی اہمیت	۱
۱۰	_____	اللہ تعالیٰ سے متعلق عقائد	۲
۱۳	_____	تقدیر کے متعلق عقائد	۳
۱۳	_____	پیغمبروں سے متعلق عقائد	۴
۱۶	_____	روضہ اقدس کے متعلق عقائد	۵
۱۶	_____	انبیاء کے توسط سے دُعا	۶
۱۷	_____	دُرود و سلام کے متعلق عقائد	۷
۱۸	_____	حیاتِ النبی صلی اللہ علیہ وسلم سے متعلق عقائد	۸
۲۰	_____	نبوت و ختم نبوت کے متعلق عقائد	۹
۲۰	_____	مدعیانِ نبوت و منکرینِ نبوت کے متعلق عقائد	۱۰
۲۱	_____	عقائد بابت علمِ نبی صلی اللہ علیہ وسلم	۱۱

# اپنے ایمان کی حفاظت کیجئے

- ۱۲ — ذکرِ نبی صلی اللہ علیہ وسلم کے متعلق عقائد ۲۲
- ۱۳ — عقائد بابت نیند و خوابِ نبی صلی اللہ علیہ وسلم ۲۲
- ۱۴ — ائمہ اور اولیاء کی بابت عقائد ۲۳
- ۱۵ — فرشتوں اور جنوں سے متعلق عقائد ۲۵
- ۱۶ — اولیاء اللہ سے متعلق عقائد ۲۵
- ۱۷ — آسمانی کتابوں سے متعلق عقائد ۲۷
- ۱۸ — صحابہ رضی اللہ عنہم سے متعلق عقائد ۲۸
- ۱۹ — قرآن و حدیث کے متنبط احکام سے متعلق عقائد ۲۹
- ۲۰ — قبر اور عالمِ برزخ سے متعلق عقائد ۳۰
- ۲۱ — قیامت و آخرت سے متعلق عقائد ۳۲
- ۲۲ — دوبارہ زندہ کیے جانے اور وزنِ اعمال سے متعلق عقائد ۳۳
- ۲۳ — جنت دوزخ سے متعلق عقائد ۳۴
- ۲۴ — متفرق ضروری عقائد ۳۵

# اپنے ایمان کی حفاظت کیجئے

۳۶	اقتباسات تعلیم الدین	۲۵
۳۶	شُرک و بدعات اور رسوم کی بُرائی	
۳۸	اشراک فی العلم	۲۶
۳۸	(علمِ الہی میں غیر کو شریک کرنا)	
۳۹	اشراک فی التصرف	۲۷
۳۹	(اللہ کے کاموں میں کسی کو شریک کرنا)	
۳۹	اشراک فی العبادۃ (اللہ کے ساتھ عبادت میں شریک)	۲۸
۴۰	اشراک فی العادۃ (امورِ عادیہ میں شرک)	۲۹
۴۱	شعبِ ایمانیہ	۳۰



## عقیدہ کی اہمیت

بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلّٰهِ رَبِّ الْعَالَمِیْنَ وَالْعَاقِبَةُ لِلْمُتَّقِیْنَ وَالصَّلٰوةُ وَالسَّلَامُ عَلٰی سَیِّدِ  
الْاَنْبِیَاءِ وَالْمُرْسَلِیْنَ وَعَلٰی اٰلِهِ وَصَحْبِهِ اَجْمَعِیْنَ وَعَلٰی مَا رَحَعْنَا مَعَهُمْ یَا رَحْمٰنَ الرَّحِیْمِ ۝  
اللہ تعالیٰ نے انسان کو جو نعمتیں عطا فرمائی ہیں وہ لاتعداد ہیں۔ ان نعمتوں میں سب سے  
افضل و اعلیٰ نعمت ایمان کی دولت ہے۔ اور اس کی حفاظت اشد ضروری ہے۔ ہر شخص کے ذمہ  
لازم ہے کہ ہر وقت اپنے ایمان کا جائزہ لیتا رہے تاکہ اس میں کسی قسم کی کمی نہ واقع ہو۔ ایمان کی رنگی  
کا مدار عقائد کی درستگی پر ہے۔ اگر ایمان درست ہے تو حجت میں داخلہ ممکن ہے اور اگر خدانخواستہ  
عقائد میں خلل و کوتاہی ہے تو عذابِ آخرت سے نجات کی کوئی صورت نہیں۔ اس لیے کہ سے

ان العقائد کلہا

امن لاسلام الفتی

من بینہن فقط غوی

ان ضلع امر واحد

سارے کے سارے عقائد انسان کے اسلام کے لیے بنیاد کا درجہ رکھتے ہیں۔ اگر اس میں سے  
ایک بھی ضائع کر دے گا تو گمراہ ہو جائے گا۔

شریعت مطہرہ دو اجزاء سے مرکب ہے۔ ایک عقیدہ دوسرا عمل۔ اگر عمل میں کچھ کمی بھی رہ جائے  
تو اللہ پاک سے اُمید ہے کہ مُعاف فرمادیں گے یا اس عمل کے بقدر عذاب جھکت کر انسان  
جنت میں پہلا جائے گا۔ بد عملی کی وجہ سے دائمی عذاب نہیں ہے لیکن اگر عقیدہ خراب ہو جائے تو



## اپنے ایمان کی حفاظت کیجئے

اس کے لیے دائمی عذاب ہے عقیدہ اور عمل کے فرق کو اس مثال سے سمجھا جاسکتا ہے کہ عقیدہ مثل عدد کے ہے اور عمل مثل صفر کے ہے کہ بغیر عدد کے صفر بیکار ہے۔ چلے کتے ہی صفر آپ جمع کر لیں ان کی اس دقت کوئی حقیقت نہیں جب تک ان کے ساتھ عدد نہ ملے۔ جب کہ ایک کا عدد بغیر صفر کے بھی کارآمد ہے۔ اگرچہ زیادہ مفید نہ ہو۔ اسی طرح جب صحیح عقیدے کے ساتھ عمل مل جائے تو وہ مَن جَاءَ بِالْحَسَنَةِ فَلَهُ عَشْرٌ مِّثْلُهَا کا مصداق ہو جاتا ہے کہ عدد ایک کے ساتھ صفر ملتے ہی دس بن جاتا ہے لیکن صفر میں شرط یہ بھی ہے کہ وہ ایک کے ساتھ دائیں طرف لگے تب دس بنے گا ورنہ بیکار ہے۔

اسی طرح صحیح عقیدے کے ساتھ جب عمل سنت رسول صلی اللہ علیہ وسلم کے مطابق ہوگا تو بہت مفید ہوگا اور اگر عمل خلاف سنت ہے تو اتنا مفید نہیں۔ ہاں عدد (یعنی عقیدہ) کا فائدہ پھر بھی حاصل ہوگا کہ دوزخ کے ہمیشہ کے عذاب سے بچ جائے گا۔ اس مثال سے وہ اعتراض بھی رفع ہو گیا جو عام طور پر لوگ کیا کرتے ہیں کہ اگر ایک کافر یا مشرک اچھے اعمال کرتا ہے تو کیا وہ پھر بھی ہمیشہ کے لیے دوزخ میں جائے گا جب کہ بد عمل مسلمان عذاب گناہ بھگت کر بالآخر جنت میں جائے گا۔ جواب ظاہر ہے کہ اس کے پاس ایک ہی نہیں ہے (یعنی صحیح عقیدہ) جو جنت میں داخلے کی اولین شرط ہے اور شہرت عمل اس کے بغیر مثل صفر میں جس کی کوئی حقیقت نہیں نیز مسلمان کا جنت میں ہمیشہ ہمیشہ کے لیے رہنا اور کافر کا ہمیشہ دوزخ میں رہنا جب کہ عمل دونوں کا ایک مدت محدود پر مبنی ہے۔ اس کی وجہ دونوں کی نیت ہے۔ حدیث میں ہے کہ اِنَّمَا الْأَعْمَالُ بِالنِّيَّاتِ (اعمال کا دار و مدار نیتوں پر ہے۔) کافر کی چونکہ یہ نیت ہے اگر ہمیشہ ہمیشہ زندہ رہوں تو کفر ہی کرتا رہوں گا اور مسلمان کی یہ نیت ہے کہ اگر ہمیشہ زندہ رہوں تو اسلام پر ہی رہوں گا۔ اس نیت کی

## اپنے ایمان کی حفاظت کیجئے

دوسرے ہمیشہ کی جنت یا ہمیشہ کی دوزخ مقدر ہو گئی۔ نیز حضرت تھانویؒ اپنے وعظ المراد پر اس شعبہ کے رد میں ارشاد فرماتے ہیں۔ یہاں سے یہ شبہ بھی دور ہو گیا ہوگا جو بعض رحم دل لوگوں کے دلوں میں آیا کرتا ہے کہ کافروں کے لیے ہمیشہ کے لیے خلود فی النار کیوں مقرر ہوا۔ کفر تو اس نے کیا۔ تھوڑی مدت تک یہ معنی دنیا کی زندگی میں اور سزا ہمیشہ کے لیے جہنم۔ یہ تو بظاہر عدل کے خلاف معلوم ہوتا ہے۔ تو بات یہ ہے کہ کافر نے حق تعالیٰ کے ساتھ جب شرک و کفر کیا تو اس نے حق تعالیٰ شانہ کے حقوق غیر متناہیہ کو ضائع کیا اور حقوق غیر متناہیہ پر سزا غیر متناہیہ موافق قاعدہ عقل کے ہے۔ اس لیے اشد ضروری ہے کہ ہم عقیدے درست کریں۔ اجمالی طور پر سات چیزوں پر ایمان لانا ضروری ہے جن کا ذکر ایمان مفضل میں کیا گیا۔ اٰمَنْتُ بِاللّٰهِ وَ مَلٰئِكَتِهٖ وَ كُتُبِهٖ وَ رُسُلِهٖ وَ الْيَوْمِ الْاٰخِرِ وَ الْقَدْرِ وَ خَيْرِهٖ وَ شَرِّهٖ مِنَ اللّٰهِ تَعَالٰی وَ الْبَعْثِ بَعْدَ الْمَوْتِ۔ ترجمہ۔ ایمان لایا میں اللہ پر اور اس کے فرشتوں پر اور اس کی کتابوں پر اور اس کے رسولوں پر اور آخرت کے دن پر اور اس بات پر کہ تقدیر کا اچھا اور برا ہونا اللہ کی طرف سے ہے اور مرنے کے بعد زندہ کیے جانے پر۔ حضرت تھانویؒ نے انہی چیزوں کے ساتھ کچھ دوسری چیزوں کے بارے میں کس قسم کے عقائد رکھنے چاہئیں ان کو قدر سے تفصیل سے ہشتی زیور میں ذکر کیا ہے۔ اس کے بارے میں محترم جناب غلام سرور صاحب دامت برکاتہم نے فقرے لکھا کہ حکیم الامت مولانا اشرف علی تھانویؒ نے جو ضروری ضروری عقائد ہشتی زیور میں لکھے ہیں۔ اگر تم ان پر عنوانات لگا کر مشکل الفاظ کو حاشیہ میں حل کر دو تو ہم ان کو طبع کر دیں گے تاکہ عام مسلمان اس سے استفادہ کر کے کم از کم اپنے عقائد درست کر لیں اور دوزخ کے دائمی عذاب سے اپنے آپ کو بچا سکیں۔

## اپنے ایمان کی حفاظت کیجئے

میں نے اس امید پر کہ شاید اللہ رب العزت مجھے بھی اس عمل کی برکت سے عذرا آفرت سے محفوظ فرمائیں۔ ان کے اس حکم کو تسلیم کرتے ہوئے مشکل الفاظ کی تشریح کر دی ہے اور عنوانات بھی قائم کر دیے ہیں۔ بعض الفاظ پر بہشتی زیور کا حاشیہ من و عن نقل کر دیا ہے۔ اس حاشیہ کے آخر میں ”منہ“ لکھ دیا ہے تاکہ میرے لکھے ہوئے حاشیہ سے فرق ہو جائے۔ نیز پیغمبروں سے متعلق عقائد کے بیان میں کچھ اضافہ مفتی عبدالقدوس ترمذی صاحب کے رسالے عقائد اہل سنت والجماعت سے کیا ہے۔ انہوں نے اس میں حضور اکرم صلی اللہ علیہ وسلم کے متعلق عقائد ذکر کیے ہیں جو علمائے دیوبند کی مصدقہ کتاب العقائد الهند سے ماخوذ ہیں جس کی تصدیق دیگر اکابر کے ساتھ خود حضرت تھانوی نے بھی کی ہے۔ اتھرنے اس پر بھی عنوانات قائم کر دیئے ہیں اور جہاں سے اس رسالہ کا مضمون شروع ہو رہا ہے۔ حاشیہ میں اس کی نشاندہی کر دی ہے اور جہاں ختم ہوا ہے اس کی بھی نشاندہی کر دی ہے۔

ضروری عقائد کے ذکر کرنے کے ساتھ ساتھ کچھ ایسی باتوں کے ذکر کرنے کی بھی ضرورت محسوس کی گئی ہے جن کے ارتکاب سے انسان کے ایمان میں غلغلہ پڑتا ہے اور ایمان کمزور ہو جاتا ہے یا بعض ایسے بڑے گناہ جن میں اکثر لوگ مبتلا ہیں جن میں سے بعض باتیں کھلی کفر و شرک ہیں۔ بعض کفر و شرک کے قریب بعض گناہ کبیرہ بعض بدعت وغیرہ تاکہ لوگ ان سے بچ سکیں چنانچہ حضرت تھانوی ہی کی ایک دوسری تصنیف تسلیم الدین سے ایسی باتیں منتخب کر کے آخر میں درج کر دی گئی ہیں تاکہ ان سے بچنے کا اہتمام کیا جاسکے۔

جو احباب اس رسالہ سے استفادہ کریں وہ احقر کو اپنی دعاؤں میں یاد رکھیں۔ اللہ تعالیٰ میری اس کوشش کو قبول فرمائیں اور اس کو میرے لیے اور میرے والدین و اولاد کے لیے ذخیرہ آفرت بنائے۔

خلیل احمد تھانوی

# اپنے ایمان کی حفاظت کیجئے

عَقِيدَةَ — تمام عالم پہلے بالکل  
ناپید تھا۔ پھر اللہ تعالیٰ کے پیدا  
کرنے سے موجود ہوا۔

## اللہ تعالیٰ سے متعلق عقائد

عَقِيدَةَ — اللہ ایک ہے۔ وہ کسی کا محتاج نہیں۔ نہ اُس نے کسی کو  
جنانہ وہ کسی سے جنا گیا۔ نہ اس کی کوئی بی بی ہے۔ کوئی اس کے مقابل نہیں۔

عَقِيدَةَ — وہ ہمیشہ سے ہے اور ہمیشہ رہے گا۔

عَقِيدَةَ — کوئی چیز اس کے مثل نہیں۔ وہ سب سے بڑا ہے۔

عَقِيدَةَ — وہ زندہ ہے۔ ہر چیز پر اس کو قدرت ہے۔ کوئی چیز اس

کے علم سے باہر نہیں۔ وہ سب کچھ دیکھتا ہے سُناتا ہے۔ کلام فرماتا ہے لیکن اس کا

کلام ہم لوگوں کے کلام کی طرح نہیں۔ وہی پوچھنے کے قابل ہے۔ اس کا کوئی سبھی

نہیں۔ اپنے بندوں پر مہربان ہے۔ بادشاہ ہے۔ سب عیبوں سے پاک ہے۔ وہی

اپنے بندوں کو سب آفتوں سے بچاتا ہے۔ وہی عزت والا ہے۔ بڑائی والا ہے۔

لے کسی چیز کو حق سمجھ کر دل سے سچ ماننا۔ لے پورا جہاں لے بالکل موجود نہیں تھا۔  
لے نہ کوئی اس کا بیٹا نہ وہ کسی کا بیٹا ہے۔ لے بیوی لے اس جیسی لے انوکھا۔  
لے عبادت کیے جانے کے قابل لے شریک۔

## اپنے ایمان کی حفاظت کیجئے

ساری چیزوں کا پیدا کرنے والا ہے۔ اس کا کوئی پیداکرنے والا نہیں۔  
گنناہوں کا بخشنے والا ہے۔ زبردست ہے۔ بہت دینے والا ہے۔  
روزی پہچاننے والا ہے۔ جس کی روزی چاہے تنگ کر دے اور جس کی چاہے  
زیادہ کر دے۔ جس کو چاہے پست کر دے اور جس کو چاہے بلند کر دے جس کو چاہے  
عزت دے جس کو چاہے ذلت دے۔ انصاف والا ہے۔ بڑے محل اور بڑا رشتہ  
والا ہے۔ خدمت اور عبادت کی قدر کرنے والا ہے۔ دُعا کا قبول کرنے  
والا ہے۔ سمائی والا ہے۔ وہ سب پر حاکم ہے۔ اُس پر کوئی حاکم نہیں۔ اس  
کا کوئی کام حکمت سے خالی نہیں۔ وہ سب کا کام بنانے والا ہے۔ اُسی  
نے سب کو پیدا کیا ہے۔ وہی قیامت میں پھر پیدا کرے گا۔ وہی جلائے گا۔  
وہی مارتا ہے۔ اس کو نشانیوں اور صفوتوں سے سب جانتے ہیں۔ اُس کی  
ذات کی باریکی کو کوئی نہیں جان سکتا۔ گنہگاروں کی توبہ قبول کرتا ہے جو سزا  
کے قابل ہیں ان کو سزا دیتا ہے۔ وہی ہدایت کرتا ہے۔ جہاں میں جو کچھ ہوتا

لے یعنی اُس کا ثواب دینے والا۔ لے گناہش و وسعت برداشت کرنے والا۔  
لے وہی زندگی دیتا ہے۔ لے توبہ کی حقیقت پہ ہے کہ گناہ ہو جائے پر اللہ  
کے سامنے شرمندہ ہو اور آئندہ نہ کرنے کا پختہ عزم کرے۔

## اپنے ایمان کی حفاظت کیجئے

ہے اسی کے حُکم سے ہوتا ہے۔ اس کے حُکم کے بغیر ذرہ نہیں بل سکتا۔ نہ وہ سوتا ہے نہ اُنگھتا ہے۔ وہ تمام عالم کی حفاظت سے تھکتا نہیں۔ وہی سب چیزوں کو تھامے ہوئے ہے۔ اسی طرح تمام اچھی اور کمال کی صفتیں اس کو حاصل ہیں اور بُری اور نقصان کی کوئی صفت اس میں نہیں نہ اس میں کوئی عیب ہے۔

عَقِيدَةٌ — اس کی صفتیں ہمیشہ سے ہیں اور ہمیشہ رہیں گی اور اس کی کوئی صفت کبھی جا نہیں سکتی۔

عَقِيدَةٌ — مخلوق کی صفتوں سے وہ پاک ہے اور قرآن و حدیث میں بعض جگہ جو ایسی باتوں کی خبر دی گئی ہے تو ان کے معنی اللہ کے حوالہ کریں کہ وہی اس کی حقیقت جانتا ہے اور ہم کھود کر پید کیے بغیر اسی طرح ایمان لاتے ہیں اور یقین کرتے ہیں کہ جو کچھ اس کا مطلب ہے، وہ ٹھیک ہے اور حق ہے اور یہی بات

لے سنبھالے ہوئے ہے۔ لے بغیر جستجو کیے۔

## اپنے ایمان کی حفاظت کیجئے

بہتر ہے یا اس کے کچھ مناسب معنی لگائیں جس سے وہ سمجھ میں آجاوے۔

عَقِيدَةٌ — عالم میں جو کچھ ہوتا ہے  
تقدیر کے متعلق عقائد

سب کو اللہ تعالیٰ اس کے ہونے سے پہلے ہمیشہ سے جانتا ہے اور اپنے جلتے کے موافق اس کو پیدا کرتا ہے۔  
تقدیر اسی کا نام ہے اور بُری چیزوں کے پیدا کرنے میں بہت بھید ہیں جن کو ہر ایک نہیں جانتا۔

عَقِيدَةٌ — بندوں کو اللہ تعالیٰ نے سمجھ اور ارادہ دیا ہے جس سے وہ گناہ اور ثواب کے کام اپنے اختیار سے کرتے ہیں۔ مگر بندوں کو کسی کام کے پیدا کرنے کی قدرت نہیں ہے۔ گناہ کے کام سے اللہ میاں ناراض اور ثواب کے کام سے خوش ہوتے ہیں۔

عَقِيدَةٌ — اللہ تعالیٰ نے بندوں کو ایسے کام کا حکم نہیں دیا جو بندوں سے نہ ہو سکے۔  
عَقِيدَةٌ — کوئی چیز اللہ کے ذمے نہیں۔ وہ جو کچھ مہربانی کرے اس کا فضل ہے۔

عَقِيدَةٌ — بہت سے پیغمبر اللہ تعالیٰ کے بھیجے ہوئے بندوں کو سیدھی  
پیغمبروں سے متعلق عقائد

جیسے کہ مشافہہ قرآن میں آئے ہے کہ خدا کا اتنا ہے تو اس کے معنی خدا ہی کے سوا اور کچھ نہ کہے اور اگر کے تو مناسب معنی کہہ لے۔ جیسے قوت، یقین، پھر بھی یہ نہ سمجھے کہ یقیناً یہی مراد ہے اس لیے کہ یہ اٹلی ہے جس سے کہے کہ یا تو یہی مراد ہوگی یا اور کچھ اور یہ کام بڑے بڑے علماء کا ہے۔ ہر شخص کو معنی مقرر کرنا جائز نہیں۔ ۱۲۰ منہ۔ ۱۲۱ مطابقت۔ ۱۲۲ رائے۔

## اپنے ایمان کی حفاظت کیجئے

راہ بتانے آئے اور وہ سب گناہوں سے پاک ہیں۔ گنہگاروں کی پوری طرح اللہ تعالیٰ ہی کو معلوم ہے۔ اُن کی سچائی بتانے کو اللہ تعالیٰ نے اُن کے ہاتھوں ایسی نئی نئی اور مشکل مشکل باتیں ظاہر کیں جو اور لوگ نہیں کر سکتے ایسی باتوں کو معجزہ کہتے ہیں۔ ان میں سب سے پہلے آدم علیہ السلام تھے اور سب کے بعد حضرت محمد رسول اللہ صلی اللہ علیہ وسلم اور باقی درمیان میں ہوئے۔ ان میں بعضہ بہت مشہور ہیں جیسے حضرت نوح علیہ السلام، ابراہیم علیہ السلام، اسحق علیہ السلام، اسمعیل علیہ السلام، یعقوب علیہ السلام، یوسف علیہ السلام، داؤد علیہ السلام، سلیمان علیہ السلام، ایوب علیہ السلام، موسیٰ علیہ السلام، ہارون علیہ السلام، زکریا علیہ السلام، یحییٰ علیہ السلام، عیسیٰ علیہ السلام، الیاس علیہ السلام، الیسع علیہ السلام، یونس علیہ السلام، لوط علیہ السلام، ادریس علیہ السلام، ذوالکفل علیہ السلام، صالح علیہ السلام، ہود علیہ السلام، شعیب علیہ السلام۔

حقیقتاً۔۔۔ سب پیغمبروں کی گنتی اللہ تعالیٰ نے کسی کو نہیں بتائی۔ اس

لے سیدھا راستہ۔۔۔ اللہ نبی کے اس خرق عادت کام کو کہتے ہیں جو اور کوئی نہیں کر سکتا، جیسے حضرت محمد صلی اللہ علیہ وسلم نے انجلی کے اٹھانے سے چاند کے دو ٹکڑے کر دیے اور آپ کے بہت سے معجزات ہیں۔



# اپنے ایمان کی حفاظت کیجئے

یہ یوں عقیدہ رکھے کہ اللہ تعالیٰ کے بھیجے ہوئے جتنے پیغمبر ہیں ہم ان پر ایمان لاتے ہیں جو ہم کو معلوم ہیں ان پر بھی اور جو نہیں معلوم ان پر بھی۔

عقیدہ ۱۰۔ پیغمبروں میں بعضوں کا مرتبہ بعضوں سے بڑا ہے سب سے زیادہ مرتبہ ہمارے پیغمبر محمد مصطفیٰ صلی اللہ علیہ وسلم کا ہے اور آپ کے بعد کوئی نیا پیغمبر نہیں آسکتا۔ قیامت تک جتنے آدمی اور جن ہونگے آپ سب کے پیغمبر ہیں۔

عقیدہ ۱۱۔ ہمارے پیغمبر صلی اللہ علیہ وسلم کو اللہ تعالیٰ نے جاگتے میں جسم کے ساتھ مکہ سے بیت المقدس اور وہاں سے ساتوں آسمانوں پر اور وہاں سے جہاں تک اللہ تعالیٰ کو منظور ہوا پہنچایا اور پھر مکہ میں پہنچا دیا۔ اس کو معراج کہتے ہیں۔

نوٹ۔ یہاں سے رسالہ اہل سنت والجماعت کا مضمون شروع ہے۔

۱۔ ایمان کے معنی یقین کرنا۔ پس مطلب یہ کہ ہم ان سب کو پیغمبر یقین کرتے ہیں اور خدا کا بھیجا ہوا مانتے ہیں ۱۲ منہ۔ ۲۔ نہ حقیقی نہ بروزی جو شخص آپ کے بعد نبوت کا دعویٰ کرے وہ جھوٹا ہے۔ جیسے اس زمانے میں مرزا غلام احمد قادیانی نے اپنے بروزی نبی ہونے کا دعویٰ کیا ہوا ہے۔ سو عالموں نے اس کو اور اس کے ماننے والوں کو کافر کہا ہے۔ اور قادیانیوں سے نکاح حرام ہے۔ ۱۲

## اپنے ایمان کی حفاظت کیجئے

روضہ اقدس کے متعلق عقائد — ہمارے نزدیک اور ہمارے

عقیدہ — مشائخ کے نزدیک حضور اکرم صلی اللہ علیہ وسلم کے روضہ پاک کی زیارت کرنا بہت بڑا ثواب ہے بلکہ واجب کے قریب ہے۔ اگرچہ سفر کرنے اور جان مال خرچ کرنے سے نصیب ہو۔ (المہندس)

عقیدہ — مدینہ منورہ کو سفر کے وقت زیارت آنحضرت صلی اللہ علیہ وسلم کی نیت کرے اور ساتھ ہی مسجد نبوی کی اور دیگر مبارک جگہوں کی بھی نیت کرے بلکہ

بہتر یہ ہے کہ جو علامہ ابن ہمام نے فرمایا ہے کہ خالص قبر مبارک کی نیت کرے۔ اس میں حضور اکرم صلی اللہ علیہ وسلم کی تعظیم زیادہ ہے اور اس کی تائید آپ کے ارشاد

سے ہو رہی ہے کہ جو میری زیارت کو آیا اور میری زیارت کے سوا کوئی حاجت اس کو نہ لائی ہو تو مجھ پر حق ہے کہ قیامت کے دن اس کا شفیع بنوں۔ (المہندس ۱۱)

عقیدہ — زمین کا وہ حصہ جو جناب رسول اللہ صلی اللہ علیہ وسلم کے جسد اطہر کو چھوتے ہوئے ہے سب افضل ہے یہاں تک کہ کعبہ اور عرش و کرسی سے بھی افضل ہے۔ (المہندس)

انبیاء کے توسط سے دعا — ہمارے نزدیک اور ہمارے مشائخ کے نزدیک دعا میں انبیاء علیہم السلام اور اولیاء اللہ کا وسیلہ

## اپنی ایمان کی حفاظت کیجئے

جائز ہے ان کی زندگی میں بھی اور ان کی وفات کے بعد بھی مثلاً یوں کہے کہ اے اللہ میں بوسیدہ فلاں بزرگ دعا کی قبولیت چاہتا ہوں۔ (المصنف ص ۱۲)

عَقِيدَةً — آنحضرت صلی اللہ علیہ وسلم کی قبر شریف کے پاس حاضر ہو کر شفاعت کی درخواست کرنا اور یہ کہنا بھی جائز ہے کہ حضرت میری مغفرت کی شفاعت فرمائیں

دُرُودِ سَلَامِ كَيْ مَتَعَلِّقِ عَقَائِدِ  
عَقِيدَةً — اگر کوئی شخص آنحضرت صلی اللہ علیہ وسلم کی قبر مبارک کے پاس سے صلوة و سلام

پڑھے تو اس کو آپ صلی اللہ علیہ وسلم خود بنفس نفیس سنتے ہیں اور دُور سے پڑھے ہوتے صلوة و سلام کو فرشتے آپ تک پہنچاتے ہیں۔ (مخطاوی ص ۲۳۸)

حضرت مولانا رشید احمد گنگوہی فرماتے ہیں کہ انبیاء علیہم الصلوٰۃ والسلام کے سماع (سننے) میں کسی کو اختلاف نہیں۔ (فتاویٰ رشیدیہ ص ۱۱۲)

حکیم الامت حضرت مولانا اشرف علی تھانویؒ لکھتے ہیں: سلام سُننا نزدیک سے خود اور دُور سے بذریعہ ملائکہ اور سلام کا جواب دینا یہ تو دائمًا ہمیشہ ثابت ہیں۔

(نشر الطیب) حضرت ابوہریرہ رضی اللہ عنہ فرماتے ہیں کہ آنحضرت صلی اللہ علیہ وسلم نے فرمایا! البتہ ضرور علیٰ ابن مریم علیہما السلام نازل ہوں گے اور میں ان کے سلام کا ضرور

## اپنے ایمان کی حفاظت کیجئے

جواب دوں گا۔ (الجامع الصغير وقال صحيح)

ت لَبَّيْكَ يَا نَبِيَّ اللَّهِ  
حیا انبیا سے متعلق عقائد

عَقِيدَةً — ہمارے نزدیک اور ہمارے

مشائخ کے نزدیک حضرت محمد صلی اللہ علیہ وسلم اور تمام انبیاء علیہم السلام اور شہداء اپنی قبر میں زندہ ہیں اور آپ صلی اللہ علیہ وسلم کی حیات دُنیا کی سی ہے۔ بلا تکلف ہونے کے اور یہ صرف رُوح مبارک کی زندگی نہیں ہے جو سب آدمیوں کو حاصل ہے بلکہ رُوح مبارک کے تعلق سے جسدِ اطہر کو بھی حیات حاصل ہے۔ حضرت انس رضی اللہ عنہ سے روایت ہے کہ آنحضرت صلی اللہ علیہ وسلم نے فرمایا: "حضرات انبیاء علیہم السلام اپنی قبروں میں زندہ ہیں اور نمازیں پڑھتے ہیں۔"

حضرت علامہ محمد نور شاہ کشمیری فرماتے ہیں کہ "الانبیاء احياء" سے حضرات انبیاء علیہم السلام کے مجموعہ اشخاص مراد ہیں نہ صرف ارواح یعنی انبیاء علیہم السلام اپنے اجسام مبارکہ کے ساتھ زندہ ہیں۔ (تحدیۃ الاسلام ص ۳۶)

مفتی اعظم پاکستان حضرت مولانا مفتی محمد شفیع صاحب (سابق مفتی دارالعلوم دیوبند) تحریر فرماتے ہیں۔ خلاصہ یہ ہے کہ انبیاء علیہم السلام کی حیات بعد الموت حقیقی جسمانی مثل حیات دنیوی کے ہے۔ جمہور امت کا یہی عقیدہ ہے اور یہی عقیدہ میرا

## اپنے ایمان کی تحفظ کیجئے

اور سب بزرگانِ دلیوبند کا ہے (ماہنامہ الصدیق ۱۳۷۸ھ)

مفتی دارالعلوم دلیوبند حضرت مولانا سید محمدی حسن صاحب تحریر فرماتے ہیں کہ آنحضرت صلی اللہ علیہ وسلم اپنے مزار مبارک میں بچدہ موجود اور حیات ہیں۔

آپ کے مزار مبارک کے پاس کھڑا ہو کر جو سلام کرتا اور درود پڑھتا ہے آپ صلی اللہ علیہ وسلم خود سنتے ہیں اور سلام کا جواب دیتے ہیں (ماہنامہ الصدیق مذکور)

عَقِيْدَةً — بہتر یہ ہے کہ قبر شریف کی زیارت کے وقت چہرہ مبارک کی طرف منہ کر کے کھڑا ہونا چاہیے اسی پر ہمارا اور ہمارے مشائخ کا عمل ہے اور یہی حکم دعا مانگنے کا ہے۔

عَقِيْدَةً — ہمارے نزدیک آنحضرت صلی اللہ علیہ وسلم اور اسی طرح تمام

انبیاء علیہم السلام اپنی قبروں میں زندہ ہیں، نماز پڑھتے ہیں اور آپ صلی اللہ علیہ وسلم پر امت کے اعمال پیش کیے جاتے ہیں اور صلوٰۃ و سلام پہنچایا جاتا ہے۔ (طبقات فیہم ۲۸۶ ج ۴)

صلوٰۃ و سلام پہنچنے کا مطلب یہ ہے کہ فرشتے آپ صلی اللہ علیہ وسلم کو اطلاع دیتے

ہیں، آج کل صلوٰۃ و سلام کے پہنچنے کی جو یہ مراد بتلائی جا رہی ہے کہ صلوٰۃ و سلام کا ثواب

آپ صلی اللہ علیہ وسلم کو پہنچ جاتا ہے یہ اجماع امت کے خلاف ہے۔ (المحدث)

## اپنے ایمان کی تحفظات کیجئے

نبوت و ختم نبوت کے متعلق عقائد

عَقِيدَةٌ — ہمارے نزدیک آنحضرت  
صلی اللہ علیہ وسلم (اسی طرح تمام انبیاء

علیہم السلام) وفات کے بعد بھی اپنی قبور مبارکہ میں اسی طرح حقیقتاً نبی اور رسول ہیں  
جس طرح وفات سے پہلے ظاہری حیات مبارکہ میں تھے۔ (المہند)

عَقِيدَةٌ — ہمارا اور ہمارے مشائخ کا عقیدہ یہ ہے کہ سیدنا و مولانا حضرت

محمد رسول اللہ صلی اللہ علیہ وسلم تمام مخلوق سے افضل ہیں۔ اور اللہ تعالیٰ سے قرب میں  
کوئی شخص آپ کے برابر تو کیا قریب بھی نہیں ہو سکتا۔ آپ صلی اللہ علیہ وسلم تمام انبیاء و  
رسل علیہم السلام کے سردار اور خاتم ہیں۔ (المہند ص ۲۰)

عَقِيدَةٌ — ہمارا اور ہمارے مشائخ کا عقیدہ یہ ہے کہ ہمارے سردار محمد رسول

صلی اللہ علیہ وسلم خاتم النبیین ہیں۔ آپ صلی اللہ علیہ وسلم کے بعد کوئی نبی نہیں ہے۔  
اور یہ ثابت ہے قرآن و حدیث اور اجماع امت سے جو اس کا منکر ہے وہ ہمارے  
زردیک کافر ہے۔

ن مدعیان نبوت و منکرین نبوت کے متعلق عقائد

عَقِيدَةٌ — ہمارا اور ہمارے  
مشائخ کا مدعی نبوت و

## اپنے ایمان کی حفاظت کیجئے

مسیحیت قادیانی کے بارے میں یہ قول ہے کہ: جب اس نے نبوت و مسیحیت کا دعویٰ کیا اور حضرت عیسیٰ مسیح علیہ السلام کے اٹھاتے جانے کا منکر ہوا اور اس کا خبیث عقیدہ اور زندقہ ہونا ہم پر ظاہر ہوا تو ہمارے مشائخ نے اس کے کافر ہونے کا فتویٰ دیا۔ (المہند ص ۲۲)

عَقِيْدَةٌ — جو شخص اس کا قائل ہو کہ نبی کریم صلی اللہ علیہ وسلم کو ہم پر بس اتنی ہی فضیلت ہے جتنی بڑے بھائی کو چھوٹے بھائی پر ہوتی ہے تو وہ ہمارے نزدیک دائرہ ایمان سے خارج ہے۔ (المہند)

عَقِيْدَةٌ — ہمارا یہ عقیدہ ہے کہ سیدنا عطاءد بابت علم نبی صلی اللہ علیہ وسلم

محمد رسول صلی اللہ علیہ وسلم کو تمام مخلوق سے زیادہ علوم عطا ہوئے ہیں۔ مخلوق میں سے کوئی بھی آپ صلی اللہ علیہ وسلم کے علمی مرتبے تک نہیں پہنچ سکتا نہ مقرب فرشتہ اور نہ نبی و رسول۔ اور بے شک آپ صلی اللہ علیہ وسلم کو اولین و آخرین کا علم عطا ہوا لیکن اس سے یہ لازم نہیں آتا کہ آپ صلی اللہ علیہ وسلم کو ہر وقت ہر چیز کا علم ہو کہ اگر کسی واقعہ کا آپ صلی اللہ علیہ وسلم کو علم نہ ہو اور آپ صلی اللہ علیہ وسلم کے علاوہ کوئی دوسرا اس سے آگاہ ہو تو آپ صلی اللہ

## اپنے ایمان کی حفاظت کیجئے

علیہ وسلم کے ساری مخلوق سے افضل ہونے اور وسعت علم میں نقص آجائے

حَقِيقَةً — ہمارا پختہ عقیدہ ہے کہ جو شخص اس کا قائل ہو کہ فلاں (مثلاً

شیطان) کا علم آپ صلی اللہ علیہ وسلم سے زیادہ ہے وہ کافر ہے۔ (المہند ص ۲۷)

حَقِيقَةً — ہمارے نزدیک حضور اکرم  
ذکر نبی صلی علیہ وسلم کے متعلق عقائد  
صلی اللہ علیہ وسلم پر درود شریف کی کثرت

مستحب اور نہایت موجب ثواب ہے خواہ کوئی بھی درود شریف ہو، لیکن افضل  
ہمارے نزدیک وہ درود شریف ہے جس کے لفظ بھی آپ صلی اللہ علیہ وسلم سے  
منقول ہیں۔ (المہند ص ۲۹)

حَقِيقَةً — وہ تمام حالات جن کا حضور اکرم صلی اللہ علیہ وسلم سے ذرا سا بھی

تعلق ہے ان کا ذکر ہمارے نزدیک نہایت پسندیدہ اور اعلیٰ درجہ کا مستحب ہے۔  
خواہ آپ صلی اللہ علیہ وسلم کی ولادت مبارکہ کا ذکر ہو یا کسی اور حالت کا تذکرہ ہو۔ (المہند ص ۳۱)

عقائد بابت نیند و خواب نبی صلی اللہ علیہ وسلم  
آنحضرت صلی اللہ علیہ وسلم  
(اور اسی طرح تمام انبیاء علیہم السلام)

کا نیند سے وضو نہیں ٹوٹتا تھا کیونکہ نیند میں آپ صلی اللہ علیہ وسلم کی صرف آنکھیں مبارک



## اپنے ایمان کی حفاظت کیجئے

سوتی تھیں دل مبارک نہیں سوتا تھا۔ (نشر الطیب)

آپ صلی اللہ علیہ وسلم کا ارشاد ہے کہ میری آنکھیں سوتی ہیں میرا دل نہیں ہوتا بخاری ج ۱

عَقِيدَةُ ۱ — انبیاء علیہم السلام کا خواب بھی وحی کے حکم میں ہوتا ہے۔ بخاری شریف

میں ہے۔ ”رَوَى الْاَنْبِيَاءُ وَوَحْيٌ“ کہ نبیوں کا خواب وحی ہوتا ہے۔ (بخاری ج ۱ ص ۲۵)

عَقِيدَةُ ۲ — آنحضرت صلی اللہ علیہ وسلم نماز میں نپشت کی جانب سے ویسا

ہی دیکھتے تھے جیسا کہ آگے کی جانب سے دیکھتے تھے۔ آپ صلی اللہ علیہ وسلم کا ارشاد ہے

صفوں کو سیدھا کیا کرو، کیونکہ میں تمہیں پیچھے سے دیکھتا ہوں۔ (بخاری شریف ج ۱ ص ۱۷)

عَقِيدَةُ ۳ — اس زمانہ میں واجب ہے کہ

آئمہ اور اولیاء کی بابت عقائد

چاروں اماموں میں سے کسی ایک کی تقلید

کی جائے۔ ہم اور ہمارے مشائخ تمام اصول و فروع میں امام المسلمین حضرت ابوحنیفہؒ

کے مقلد ہیں۔ (المہند ص ۱۷)

عَقِيدَةُ ۴ — ہمارے نزدیک متحب ہے کہ انسان جب عقائد کی درستی

اور شرع کے مسائل ضروریہ کی تکمیل سے فارغ ہو جائے تو ایسے شیخ کی بیعت ہو جو شریعت

میں راسخ العقیدہ ہو خود بھی کامل ہو اور دوسروں کو بھی کامل بنا سکتا ہو۔ (المہند ص ۱۷)


## اپنے ایمان کی حفاظت کیجئے

عَقِيدَةً — مشائخ کی روحانیت سے استفادہ اور ان کے سینوں اور قبروں سے باطنی فیوض کا پہنچنا سوبے شک صحیح ہے مگر اس طریقہ سے جو اس کے اہل اور خواص کو معلوم ہے، نہ اس طرز سے جو عوام میں رائج ہے۔ (المہند ص ۱۸)

عَقِيدَةً — ہم اور ہمارے مشائخ اس کا یقین رکھتے ہیں کہ جو کلام بھی حق تعالیٰ سے صادر ہوا یا آئندہ ہو گا وہ یقیناً سچا اور واقع کے مطابق ہے۔ اور جو شخص اس کے خلاف عقیدہ رکھے یا اللہ تعالیٰ کے کلام میں جھوٹ کا دم کرے وہ کافر، ملحد و زندق ہے۔ اور اس میں ایمان کا شائبہ بھی نہیں۔ (المہند)

راقم الخروف! احقر سید عبدالقدوس ترمذی

یہاں مضمون رسالہ عقائد اہل سنت اختتام پذیر ہوا۔



## اپنے ایمان کی حفاظت کیجئے

عَقِيْلًا — اللہ تعالیٰ نے کچھ

مخلوقات نور سے پیدا کر کے  
فرشتوں اور جنوں سے لقم عقانہ

چھپا دیا ہے۔ اُن کو فرشتہ کہتے ہیں۔ بہت سے کام اُن کے حوالے ہیں۔ وہ بھی اللہ کے حکم کے خلاف کوئی کام نہیں کرتے۔ جس کام میں لگا دیا ہے اس میں لگے ہیں۔ ان میں چار فرشتے بہت مشہور ہیں۔ حضرت جبرائیل علیہ السلام، حضرت میکائیل علیہ السلام، حضرت اسرافیل علیہ السلام، حضرت عزرائیل علیہ السلام، عَقِيْلًا — اللہ تعالیٰ نے کچھ مخلوق آگ سے بنائی ہے۔ وہ بھی ہم کو دکھائی

نہیں دیتی۔ اُن کو جن کہتے ہیں۔ اُن میں نیک و بد سب طرح کے ہوتے ہیں۔ اُن کے اولاد بھی ہوتی ہے۔ اُن سب میں زیادہ مشہور شریابلیس یعنی شیطان ہے۔

عَقِيْلًا — مسلمان جب خوب

اولیاء اللہ سے لقم عقانہ عبادت کرتا ہے اور گناہوں سے

لبہ ان کا کام انبیاء پر وحی لانا ہے۔ لہٰذا ان کا کام بارش برسانا ہے۔ لہٰذا ان کا کام صور پھونکنا ہے جس سے ساری دُنیا ختم ہو جائے گی۔ لہٰذا ان کا کام رُوح نکالنا ہے۔ ان کو ملک الموت بھی کہتے ہیں۔

## اپنے ایمان کی حفاظت کیجئے

بچتا ہے اور دنیا سے محبت نہیں رکھتا اور پیغمبرِ خدا کی ہر طرح خوب تابعداری کرتا ہے تو وہ اللہ تعالیٰ کا دوست اور پیارا ہو جاتا ہے۔ ایسے شخص کو ولی کہتے ہیں۔ اس شخص سے کبھی ایسی باتیں ہونے لگتی ہیں جو اور لوگوں سے نہیں ہو سکتیں۔ ان باتوں کو کرامت کہتے ہیں۔

**عقیدہ ۱۰۔** ولی کہتے ہی بڑے درجہ کو پہنچ جاوے مگر نبی کے برابر نہیں ہو سکتا۔  
**عقیدہ ۱۱۔** اللہ کا ایسا ہی پیارا ہو جاوے مگر جب تک ہوش و حواس باقی ہوں شرع کا پابند رہنا فرض ہے۔ نماز روزہ اور کوئی عبادت معاف نہیں ہوتی جو گناہ کی باتیں ہیں وہ اس کے لیے درست نہیں ہو جاتیں۔

**عقیدہ ۱۲۔** جو شخص شریعت کے خلاف ہو وہ اللہ کا دوست نہیں ہو سکتا۔ اگر اس کے ہاتھ سے کوئی اچھی بات دکھائی دیوے تو وہ جادو ہے یا نفسانی اور شیطانی دھندہ ہے۔ اس سے عقیدہ نہ رکھنا چاہیے۔

**عقیدہ ۱۳۔** ولی لوگوں کو بعض بھید کی باتیں سوتے یا جاگتے ہیں معلوم ہو

سے شریعت کے احکامات پڑھ کر نافرمانی ہے۔ اسے انوکھی بات کہتے نفسانی سے یہ طلب ہے کہ کوئی تصرف کیا ہے اور شیطانی سے یہ مراد ہے کہ جس چیز میں کمال ہے۔ اسے راز

## اپنے ایمان کی حفاظت کیجئے

جاتی ہیں۔ اس کو کشف اور الہام کہتے ہیں۔ اگر وہ شرع کے موافق ہے تو قبول ہے اور اگر شرع کے خلاف ہے تو رد ہے۔

عَقِيدَةٌ۔ اللہ ورسول نے دین کی سب باتیں قرآن و حدیث میں بندوں کو بتا دیں۔ اب کوئی نئی بات دین میں نہ لکانا درست نہیں۔ ایسی نئی بات کو بدعت کہتے ہیں۔ بدعت بہت بڑا گناہ ہے۔

اسمائی کتابوں سے لقم عقیقہ  
 عَقِيدَةٌ۔ اللہ تعالیٰ نے بہت سی چھوٹی

بڑی کتابیں آسمان سے جبرائیل علیہ السلام کی معرفت بہت سے پیغمبروں پر اتاریں۔ تاکہ وہ اپنی اپنی امتوں کو دین کی باتیں سنائیں۔ ان میں چار کتابیں بہت مشہور ہیں۔ توریت حضرت موسیٰ علیہ السلام کو ملی۔ زبور حضرت داؤد علیہ السلام کو۔ انجیل حضرت عیسیٰ علیہ السلام کو۔ قرآن مجید ہمارے پیارے پیغمبر محمد صلی اللہ علیہ وسلم کو۔ اور قرآن مجید آخری کتاب ہے۔ اب کوئی کتاب آسمان سے نہ آئے گی۔ قیامت تک قرآن ہی کا حکم چلتا

لے قبول نہیں کی جائے گی۔ لہ نہیں آئے گی۔

## اپنے ایمان کی حفاظت کیجئے

رہے گا۔ دوسری کتابوں کو گمراہ لوگوں نے بہت کچھ بدل ڈالا مگر قرآن مجید کی ترجمانی کا اللہ تعالیٰ نے وعدہ کیا ہے اس کو کوئی نہیں بدل سکتا۔

صحابہ متعلق عقائد  
 جن سے پیغمبر صلی اللہ علیہ وسلم کو  
 جن جن مسلمانوں نے دیکھا ہے۔ ان کو

صحابی کہتے ہیں۔ ان کی بڑی بڑی بزرگیاں آئی ہیں۔ ان سب سے محبت اور اچھا لگنا رکھنا چاہیے۔ اگر ان کے آپس میں کوئی لڑائی جھگڑا سُننے میں آئے تو اُس کو بھول چوک سمجھے۔ ان کی کوئی بُرائی نہ کرے۔ ان سب میں سے بڑھ چڑھ کر چار صحابی ہیں حضرت ابوبکر صدیق رضی اللہ تعالیٰ عنہ، یہ پیغمبر اسلام کے بعد ان کے جانشین ہوا اور دین کا بند و بست کیا اس لیے یہ ان کے خلیفہ ہوئے ہیں۔ تمام امت میں یہ سب سے بہتر ہیں۔ ان کے بعد حضرت عمر رضی اللہ تعالیٰ عنہ، یہ دوسرے خلیفہ ہیں۔ ان کے بعد حضرت عثمان رضی اللہ عنہ، یہ تیسرے خلیفہ ہیں۔ ان کے بعد حضرت علی رضی اللہ عنہ، یہ چوتھے خلیفہ ہیں۔

لے نگرانی سے بڑھیکہ وہ دیکھنے والا مسلمان ہی مراد ہو۔ اور جس نے مسلمان ہونے کی حالت میں صحابی کو دیکھا اور مسلمان ہی مراد ثابتا ہے اور جس نے تابعی کو اسی طور سے دیکھا وہ تبع تابعی ہے۔ ان سب کی بزرگی حدیث میں خصوصیت کے ساتھ وارد ہوئی ہے۔

## اپنے ایمان کی حفاظت کیجئے

عَقِيدَةُ۔ صحابی کا اتنا بڑا رتبہ ہے کہ بڑے سے بڑا ولی بھی ادنیٰ درجہ کے صحابی کے برابر مرتبے میں نہیں پہنچ سکتا۔

عَقِيدَةُ۔ پیغمبرِ اسلام کی اولاد اور بیٹیاں سب تعظیم کے لائق ہیں اور اولاد میں سب سے بڑا رتبہ حضرت فاطمہ رضی اللہ تعالیٰ عنہا کے ہیں اور بیٹیوں میں حضرت خدیجہ رضی اللہ تعالیٰ عنہا اور حضرت عائشہ رضی اللہ تعالیٰ عنہا کا ہے۔

عَقِيدَةُ۔ ایمان جب درست ہوتا ہے کہ اللہ و رسول کو سب باتوں میں سچا سمجھے اور ان سب کو مان لے۔ اللہ و رسول کی کسی بات میں شک کرنا یا اس کو جھٹلانا یا اس میں غیب نکالنا یا اس کے ساتھ مذاق اڑانا ان سب باتوں سے ایمان جاتا رہتا ہے۔

قرآن و حدیث سے مستنبط احکام سے متعلق تعقبات

عَقِيدَةُ۔ قرآن اور حدیث کے کھلے کھلے مطلب کو نہ ماننا اور ایسے پیچ کر کے اپنے مطلب بنانے کو معنی گھڑنا بددینی کی بات ہے۔

لے بیویاں۔ ۳۱۔ بے پیر پھیر کر۔ ۳۲۔ معنی بنالینا۔ ۳۳۔ بے دینی۔

## اپنے ایمان کی حفاظت کیجئے

عَقِيدَةٌ ۱۔ گناہ کو حلال سمجھنے سے ایمان جاتا رہتا ہے۔

عَقِيدَةٌ ۲۔ گناہ چاہے جتنا بڑا ہو جب تک اُس کو بُرا سمجھتا ہے ایمان نہیں جاتا۔ البتہ کمزور ہو جاتا ہے۔

عَقِيدَةٌ ۳۔ اللہ تعالیٰ سے ڈر ہو جانا یا نا اُمید ہو جانا کُفر ہے۔

عَقِيدَةٌ ۴۔ کسی سے غیب کی باتیں پوچھنا اور اُس کا یقین کر لینا کُفر ہے۔

عَقِيدَةٌ ۵۔ غیب کا حال سوائے اللہ تعالیٰ کے کوئی نہیں جانتا۔ البتہ نبیوں

کو وحی سے اور ولیوں کو کشف اور الہام سے اور عام لوگوں کو نشانیوں سے بعضی باتیں معلوم بھی ہو جاتی ہیں۔

عَقِيدَةٌ ۶۔ کسی کا نام لے کر کافر کہنا یا لعنت کرنا بڑا گناہ ہے۔ ہاں یوں کہہ

سکتے ہیں کہ ظالموں پر لعنت جھوٹوں پر لعنت۔ مگر جن کا نام لے کر اللہ و رسول نے لعنت کی ہے یا اُن کے کافر ہونے کی خبر دی ہے اُن کو کافر ملعون کہنا گناہ نہیں۔

عَقِيدَةٌ ۷۔ جب آدمی مر جاتا ہے۔ اگر گار اُجائے تو گار **قبر اور عالم برزخ سے متعلق عقائد** کے بعد اور اگر نہ گار اُجائے تو جس حال میں ہو اس کے

سے یا بس بچا کر اُتے تو مجھے نہیں بخشنے گا۔ ۱۔ لعنت سے مراد خدا کی لعنت ہے اور اگر کوئی لعنت سے ڈر کر یا یعنی یوں عالم کو نافرمانی پر خدا کی لعنت ہو۔ ۲۔ دن کھیا جائے۔ ۳۔ دن کے جانے کے بعد۔



## اپنے ایمان کی تحفاظت کیجئے

پس دو فرشتے جن میں سے ایک کو منکر دوسرے کو نکیر کہتے ہیں۔ اگر پوچھتے ہیں کہ تیرا پروردگار کون ہے؟ تیرا دین کیا ہے؟ حضرت محمد رسول اللہ صلی اللہ علیہ وسلم کو پوچھتے ہیں کہ یہ کون ہے؟ اگر مردہ ایماندار ہو تو ٹھیک ٹھیک جواب دیتا ہے۔ پھر اس کے لیے سب طرح کی چین ہے۔ جنت کی طرف کھڑکی کھول دیتے ہیں جس سے ٹھنڈی ٹھنڈی ہوا اور خوشبو آتی ہے اور وہ مزے میں پڑ کر سو رہتا ہے۔ اور اگر مردہ ایماندار نہ ہو تو وہ سب باتوں میں یہی کہتا ہے کہ مجھے کچھ خبر نہیں۔ پھر اس پر بڑی سختی اور عذاب قیامت تک ہوتا رہتا ہے۔ اور بعضوں کو اللہ تعالیٰ اس امتحان سے معاف کر دیتا ہے مگر یہ سب باتیں مردہ کو معلوم ہوتی ہیں۔ ہم لوگ نہیں دیکھتے۔ جیسے سوتا آدمی خواب میں سب کچھ دیکھتا ہے اور جاگتا آدمی اس کے پاس بے خبر بیٹھا رہتا ہے۔

عَقِيدَةً — مرنے کے بعد ہر دن صبح اور شام کے وقت مردے کا جو ٹھکانا ہے، دکھلایا جاتا ہے۔ جنتی کو جنت دکھلا کر خوشخبری دیتے ہیں اور دوزخی کو دوزخ دکھلا کر اور حسرت بڑھاتے ہیں۔

لے پر دیش کرنے والا۔ ۲۱۔ یا تو رسول اللہ صلی اللہ علیہ وسلم کی صورت دکھا کر دریافت ہوئے یا آپ کے حالات بتا کر دریافت ہوئے۔ ۲۲۔ سکون، امن

## اپنے ایمان کی حفاظت کیجئے

حَقِيقَةً۔۔۔ مُردے کے لیے دُعا کرنے سے کچھ خیرات دے کر نجات سے اُس کو ثواب پہنچتا ہے اور اس سے اس کو بڑا فائدہ ہوتا ہے۔

حَقِيقَةً۔۔۔ اللہ ورسول نے جتنی نشانیاں قیامت کی بتائی ہیں سب ضرور ہونے والی ہیں۔ امام مہدی علیہ السلام ظاہر ہوں گے اور خوب انصاف سے

### قیامت و آخرت سے متعلق عقائد

بادشاہی کریں گے۔ کاناد جبال نکلے گا اور دُنیا میں بہت فساد مچائے گا۔ اُس کو مار ڈالنے کے واسطے حضرت عیسیٰ علیہ السلام آسمان پر سے اُتریں گے اور اس کو مار ڈالیں گے۔ یاجوج ماجوج بڑے زبردست لوگ ہیں وہ زمین پر پھیل پڑیں گے اور بڑا دھم مچا دیں گے پھر اللہ کے قہر سے ہلاک ہوں گے۔ ایک عجیب طبع کا جانور زمین سے نکلے گا اور آدمیوں کی باتیں کہے گا۔ مغرب کی طرف سے آفتاب نکلے گا قرآن مجید اُٹھ جائے گا اور تھوڑے دنوں میں سارے مسلمان مرجائیں گے اور تمام دُنیا کافروں سے بھر جائے گی اور اس کے سوائے اور بہت سی باتیں ہوں گی۔

حَقِيقَةً۔۔۔ جب ساری نشانیاں پوری ہو جائیں گی تو قیامت کلساماں شروع ہو گا۔ حضرت اسرافیل علیہ السلام اللہ کے حکم سے صُور بھونکیں گے۔ یہ صُور

سے اسی طرح قرآن پڑھ کر نجات دے گا۔ یہ صُور ہر قوم سے ایک بھونکا شخص آجی زمانہ میں پیدا ہو گا۔ یہ دو خدا اور بھگوانوں کی قومیں ہیں اور ان کا ذکر قرآن اور انجیل میں آیا ہے۔ یہ بہت فساد مچائیں گے۔ یہ خدا کا عذاب ہے۔ سورج۔

## اپنے ایمان کی حفاظت کیجئے

ایک بہت بڑی چیز سینک کی شکل پر ہے۔ اس صور کے پھونکنے سے تمام زمین و آسمان پھٹ کر ٹکڑے ٹکڑے ہو جائیں گے۔ تمام مخلوقات مر جائے گی اور جو مر چکے ہیں ان کی رُو صیں بے ہوش ہو جائیں گی مگر اللہ تعالیٰ کو جن کا بچانا منظور ہے وہ اپنے حال پر رہیں گے۔ ایک مدت اسی کیفیت پر گزر جائے گی

دوبارہ زندہ کیے جانے اور وزن اعمال سے متعلق عقائد

عَقِيدَةٌ - پھر جب اللہ تعالیٰ کو منظور ہوگا کہ تمام عالم پھر پیدا ہو جائے تو دوسری بار پھر صور پھونکا جائے گا۔ اُس سے پھر

سارا عالم پیدا ہو جائے گا۔ مرنے زندہ ہو جائیں گے اور قیامت کے میدان میں سب اکٹھے ہوں گے اور وہاں کی تکلیفوں سے گھبرا کر سب پیغمبروں کے پاس سفارش کرنے جائیں گے۔ آخر ہماری پیغمبر اسلامؐ سفارش کریں گے۔ ترازو کھڑی کی جاوے گی۔ بھلے بڑے عمل تو لے جائیں گے۔ اُن کا حساب ہوگا۔ بعض بے حساب جنت میں جائیں گے۔ نیکیوں کا نامہ اعمال دہنے ہاتھ میں اور

لے پوسی و نیا ختم ہونے کے بعد پھر سب پیدا ہو جائیں گے۔ لے وزن اعمال کے لیے ایک ترازو نصب کی جائے گی ترازوؤں کی مختلف قسمیں ہیں جیسے آجکل رقی گری کو تولنے کے لیے تھرمیا مشر سونا ہے ایسے ہی وزن اعمال کے لیے بھی اللہ تعالیٰ کوئی ترازو بنا دیں گے۔ لے اچھے بڑے۔ لے بغیر حساب کتاب۔

# اپنے ایمان کی حفاظت کیجئے

بدوٹوں کا بائیں ہاتھ میں دیا جائے گا۔ پیغمبر صلی اللہ علیہ وسلم اپنی امت کو حوض کوثر کا پانی پلائیں گے جو دودھ سے زیادہ سفید اور شہد سے زیادہ میٹھا ہوگا۔ پل طرح پر چلنا ہوگا۔ جو نیک لوگ ہیں وہ اس سے پار ہو کر بہشت میں پہنچ جائیں گے۔ جو بد ہیں وہ اس پر سے دوزخ میں گر پڑیں گے۔

**جنت دوزخ سے متعلق عقائد** — عقیدہ — دوزخ پیدا ہو چکی ہے اس میں سانپ اور بچھو اور طرح

طرح کا عذاب ہے۔ دوزخیوں میں سے جن میں ذرا بھی ایمان ہو گا وہ اپنے اعمال کی سزا بھگت کر پیغمبروں اور بزرگوں کی سفارش سے نکل کر بہشت میں داخل ہوں گے۔ خواہ کتنے ہی بڑے گنہگار ہوں۔ اور جو کافر اور مشرک ہیں وہ اس میں ہمیشہ رہیں گے اور ان کو موت بھی نہ آئے گی۔

**عقیدہ** — بہشت بھی پیدا ہو چکی ہے۔ اور اس میں طرح طرح کے چین اور نعمتیں ہیں۔ بہشتیوں کو کسی طرح کا ڈر اور غم نہ ہوگا۔ اور وہ اس میں ہمیشہ رہیں گے۔ نہ اس سے نکلیں گے اور نہ وہاں مریں گے۔

۱۔ بڑوں ۲۔ جنت۔ ۳۔ جہنم کو۔ ۴۔ جنتوں کو۔

## اپنی ایمان کی حفاظت کیجئے

**متفرق ضروری عقائد** | عَقِيدَة - اللہ کو اختیار ہے کہ چھوٹے گناہ پر سزا دے دے یا بڑے گناہ کو اپنی مہربانی سے معاف کر دے اور اس پر بالکل سزا نہ دے۔

عَقِيدَة - شرک اور کفر کا گناہ اللہ تعالیٰ کبھی کسی کو معاف نہیں کرتا۔ اور اس کے سوا اور گناہ جس کو چاہے گا اپنی مہربانی سے معاف کر دے گا۔  
عَقِيدَة - جن لوگوں کا نام لے کر اللہ اور رسولؐ نے اُن کا بہشتی ہونا بتلایا ہے۔ اُن کے سوا کسی اور کے بہشتی ہونے کا یقینی حکم نہیں لگا سکتے البتہ اچھی نشانیاں دیکھ کر اچھا گمان رکھنا اور اس کی رحمت سے امید رکھنا ضروری ہے۔

عَقِيدَة - بہشت میں سب سے بڑی نعمت اللہ تعالیٰ کا دیدار ہے جو بہشتیوں کو نصیب ہوگا۔ اس کی لذت میں تمام نعمتیں پہنچ معلوم ہوں گی۔  
عَقِيدَة - دُنیا میں جاگتے ہوئے اللہ کو ان آنکھوں سے کسی نے نہیں دیکھا اور نہ کوئی دیکھ سکتا ہے۔

۱۰ جنی ہونا ۱۱ عشرہ مبشرہ۔ ۱۲ جنت۔ ۱۳ کم درجہ معلوم ہوں گے۔

عَقِيدَةً۔ عمر بھر کوئی کیسا ہی بھلا بُرا ہو مگر جس حالت پر خاتمہ لے  
ہوتا ہے اُسی کے موافق اُس کو اچھا بُرا بدلہ ملتا ہے۔

عَقِيدَةً۔ آدمی عمر بھر میں جب کبھی توبہ کرے یا مُسلمان ہو اللہ  
تعالیٰ کے یہاں مقبول ہے۔ البتہ مُرتے وقت جب دُم ٹوٹنے  
لگے اور عذاب کے فرشتے دکھائی دینے لگیں اُس وقت نہ توبہ قبول ہوتی  
ہے اور نہ ایمان۔

## اقتباسات تعلیم الدین

### شُرک و بدعات اور رسوم کی بُرائی

قَالَ اللهُ تَعَالَى وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ  
الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ وَنُصَلِّهِ جَهَنَّمَ

اسلے انتقال ہوتا ہے۔ اسے مطابق۔ اسے سانس اکھڑنے لگے۔ اسے توبہ سے مُراد کُفر اور  
شُرک کے سوا اور گناہوں سے توبہ کرنا اور ایمان سے مُراد کُفر سے توبہ کرنا اور مُسلمان ہو جانا ہے۔

## اپنی ایمان کی حفاظت کیجئے

وَسَاءَتْ مَصِيرًا ۚ إِنَّ اللَّهَ لَا يُغْفِرُ أَنْ يُشْرَكَ بِهِ وَيَغْفِرُ مَا دُونَ  
ذَلِكَ لِمَنْ يَشَاءُ ۚ وَمَنْ يُشْرِكْ بِاللَّهِ فَقَدْ ضَلَّ ضَلَالًا بَعِيدًا ۝ إِنَّ  
يَدْعُونَ مِنْ دُونِهِ إِلَّا آتِنَا ۚ وَإِنْ يَدْعُونَ إِلَّا الشَّيْطَانَ مَرِيدًا ۚ لَعْنَةُ  
اللَّهِ وَقَالَ لَا تَخْدَنْ مِنْ عِبَادِكْ نَصِيْبًا مَقْرُوضًا ۚ وَلَا ضَلَمَةً لَهُمْ  
وَلَا مَنِيَّةً لَهُمْ ۚ وَلَا مَدَنَةً لَهُمْ فَلْيَبْتِكُنْ أَذَانَ الْأَنْعَامِ وَلَا مَرْثَهُمْ  
فَلْيُعَيِّرَنَّ خَلْقَ اللَّهِ ۚ وَمَنْ يَتَّخِذِ الشَّيْطَانَ وَلِيًّا مِنْ دُونِ اللَّهِ فَقَدْ  
خَسِرَ خَسْرًا نَاقِصًا ۚ يَعِدُهُمْ وَيُمَيِّتُهُمْ وَمَا يَعِدُهُمُ الشَّيْطَانُ  
إِلَّا غُرُورًا ۚ آیت نمبر ۱۲ پارہ نمبر ۵ سورہ النساء

لے اور جو شخص رسول کی مخالفت کریگا بعد اس کے کہ اس کو امر حق ظاہر ہو چکا تھا اور مسلمانوں کا راستہ  
چھوڑ کر دوسرے رستہ ہولیا، تو ہم اس کو جو کچھ وہ کہتا ہے کرنے دیں گے اور اس کو جہنم میں داخل کریں گے  
اور وہ بُری جگہ ہے جانے کی۔ بے شک اللہ تعالیٰ اس بات کو نہ بخشیں گے کہ ان کے ساتھ کسی کو  
شریک قرار دیا جاوے اور اس کے سوا اور جتنے گناہ ہیں جس کے لیے منظور ہو گا وہ گناہ بخش دیں گے  
اور جو شخص اللہ تعالیٰ کے ساتھ شریک ٹھہراتا ہے وہ بڑی دور کی گمراہی میں جا پڑا۔ یہ لوگ خدا تعالیٰ  
کو چھوڑ کر صرف چند زمانی چیزوں کی عبادت کرتے ہیں اور صرف شیطان کی عبادت کرتے ہیں  
جو کہ حکم سے باہر ہے جس کو خدا تعالیٰ نے اپنی رحمت سے دور ڈال رکھا ہے اور جس نے یوں کہا تھا  
کہ میں ضرورتاً بندوں سے اپنا مقصد حاصل کروں گا اور میں انکو گمراہ کروں گا اور میں ان کو پسندوں گا اور  
(بقیہ حاشیہ اگلے صفحہ پر)





## اپنے ایمان کی حفاظت کیجئے

بھی بزرگ یا پیر کے ساتھ یہ اعتقاد کرنا کہ ہمارے سب سال کی اس کو ہر وقت خبر ہے، نجومی پنڈت سے غیب کی خبریں دریافت کرنا یا کسی بزرگ کے کلام سے فال دیکھ کر اس کو یقینی سمجھنا یا کسی کو دور سے پکارنا اور یہ سمجھنا کہ اس کو خبر ہو گئی۔ کسی کے نام کا روزہ رکھنا۔

### اشراک فی التصرف

(اللہ کے کاموں میں بھی کسی کو شریک کرنا)

بھی کو نفع نقصان کا محتار سمجھنا، کسی سے مرادیں مانگنا روزی اولاد مانگنا۔

### اشراک فی العبادۃ

(اللہ کے ساتھ عبادت میں شریک)

۱۔ آج کل یہ جو اخبارات ہیں آتا ہے کہ آپ کا یہ دن کیسا گزرے گا تو اس سے معلوم کرتے ہیں اس پر یقین کرنے کا بھی یہی حکم ہے ۲۔ قُلْ مَنْ بَدَّلْ مَلَائِكَتِ كُلِّ شَيْءٍ وَهُوَ يُجِيرُ وَلَا يُجَارُ عَلَيْهِ إِنْ كُنْتُمْ تَعْلَمُونَ ۵ سَيَقُولُونَ لِلَّهِ قُلْ فَأَنَّى تُسْحَرُونَ ۱۲ سُورَةُ الْمُؤْمِنُونَ آیت ۸۸ - ۸۹ ۳۔ یہ سمجھنا کہ فلاں کو نفع و نقصان پہنچانے کا اختیار ہے ۴۔ لَا تَعْبُدُوا إِلَّا اللَّهَ -

## اپنے ایمان کی حفاظت کیجئے

کسی کو سجدہ کرنا، کسی کے نام کا جانور چھوڑنا، چڑھاوا چڑھانا، کسی کے نام کی منت ماننا، کسی کی قبر یا مکان کا طواف کرنا، خدا کے حکم کے مقابل میں کسی دوسرے قول یا رسم کو ترجیح دینا، کسی کے روبرو جھکنا، یا نقشِ دیوار کی طرح کھڑا رہنا، چھڑپیں نکالنا، تعزیہ علم وغیرہ رکھنا، توپ پر بجا چڑھانا، کسی کے نام پر جانور ذبح کرنا، کسی کی دوہائی دینا، کسی جگہ کا کعبے کا سا ادب و عظمت کرنا۔

### اشراک فی العادة (امورِ عادیہ میں شرک)

کسی کے نام پر نپتے کے کان ناک چھیدنا، بالی تپہنا، کسی کے نام کا پیسہ بازو پر باندھنا، سہرا باندھنا، چوٹی رکھنا، فقیر بنانا، علی بخش حسین بخش وغیرہ نام رکھنا، کسی چیز کو اچھوت سمجھنا، کسی جانور پر کسی

۱۔ کسی کے نام کی طرف منسوب کر کے جانور چھوڑ دینا اور اس کو ثواب سمجھنا اور اس کے ذبح کو گناہ سمجھنا۔  
۲۔ ایسے ماحکت کرنے جہاں تا کہ دیوار پر بنی ہوئی تصویر کی طرح حرکت ہی نہ کرے۔ ۳۔ وَجَعَلُوا لِلَّهِ مِثْلَ  
ذُرِّ الذَّرِّ مِنَ الْحُرِّثِ وَالْأَنْعَامِ فَصَبَّأُ إِلَى قَوْلِ إِنْ اللَّهُ لَا إِلَهَ إِلَّا هُوَ الْقَوْمُ الظَّالِمِينَ سورة الانعام آیت ۱۳۶ تا ۱۳۷  
لڑکوں کو شہ ہندوؤں کی طرح پورا سر منڈا کر صرف ایک لٹ چوٹی کی طرح رکھنا۔ ۴۔ یہ سمجھنا کہ یہ  
چھوت کی بیماری ہے ہم کو بھی لگ جائے گی۔

کانام رکاکران کا ادب کرنا، محرم کے مہینے میں پان نہ کھانا، لال کپڑا نہ پہننا، عام کے کاروبار کو تاروں کی تاثیر سے بچنا، اچھی بُری تاریخ اور دن کا پوچھنا، نجومی رمال یا جس پر جن چڑھا ہوا ہو اس سے کچھ باتیں پوشیدہ پوچھنا، شگون لینا، کسی مہینے کو منحوس سمجھنا، کسی بزرگ کانام بطور وظیفے کے چھینا، کسی کے نام کی قسم کھانا، کسی کو شہنشاہ یا خداوند خدا یگاں کہنا، تصویر رکھنا، خصوصاً کسی بزرگ کی تصویر برکت کے لئے رکھنا اور اس کی تعظیم کرنا۔

### شعب ایمانیہ

خدا پر ایمان لانا اس کے غیر کو حادث جاننا، اس کے ملائکہ پر اس کی کتابوں پر اور اس کے رسولوں پر اور تقدیر پر اور قیامت پر ایمان لانا، حق تعالیٰ سے محبت رکھنا، اور اس سے محبت یا بغض اللہ ہی کے واسطے رکھنا، بلا دخل

- ۱۔ اس خیال سے کہ تاریخ ہمارے مناسب ہے اس میں کام کریں گے فائدہ ہو گا یا نقصان۔  
 ۲۔ علم بدل جانے والا ہے جیسے شہور ہے کہ دیوار پر کوا بیٹھا ہے آج مہمان آئیں گے۔  
 ۳۔ وظیفہ کی طرح پڑھنا ہے خداؤں کا خدا۔ ۴۔ ان سب شعبوں کے فضائل اور مستحقات مقررہ حسب ضرورت زمانہ حال ایک مستقل رسالہ "فروع الایمان" میں بیان ہوتے ہیں۔ ضرور وہ دیکھنے کے قابل ہے۔ خصوصاً نوجوانان نو تعلیم یافتہ کو اس کا دیکھنا بہت ضروری ہے۔

## اپنے ایمان کی حفاظت کیجئے

نفسانیت کے رسول صلی اللہ علیہ وسلم سے محبت رکھنا، آپ صلی اللہ علیہ وسلم کی تعظیم کا معتقد رہنا اور فرود پڑھنا، اسی تعظیم میں داخل ہے، آنحضرت صلی اللہ علیہ وسلم کی سنت کی پیروی کرنا، اعمال کو خالص اللہ ہی کے واسطے کرنا، اور ترک ریا و نفاق اخلاص ہی میں داخل ہے، خدا سے خوف رکھنا اور اس کی رحمت کا امیدوار رہنا اور گناہوں سے توبہ کرتے رہنا، اور احساناتِ ربانی کا شکر ادا کرنا، اور عہد کو پورا کرنا اور ترکِ شہوت اور ہجوم مصائب میں صابر رہنا اور قضائے ربانی سے راضی رہنا اور تواضع و فروتنی اختیار کرنا، جیسا کرنا اور توقیر بزرگ کی اور ترحم خرد پر گھمنے اور پندار کا ترک کرنا اور حسد اور کینہ ترک کرنا اور غضب ترک کرنا، حقیقت تواضع میں داخل ہے۔

توحیدِ ربانی کا ناطق رہنا یعنی لَا إِلَهَ إِلَّا اللَّهُ پڑھتے رہنا اور قرآن مجید کی تلاوت کرتے رہنا، کھتر تہ تلاوت کا دس آیتیں ہیں اور متوسط تہ سولہ آیتیں اور اس سے زیادہ تلاوت کرنا اعلیٰ رتبے میں داخل ہے اور علم دین حاصل کرنا اور غیر کو علم سکھانا اور دعا کرنا اور ڈاکر رہنا اور استغفار ذکر ہی میں داخل ہے

لے عاجزی نہ بڑوں کا احترام چھوٹوں پر رحم کرنا نہ مجبزی نہ غصہ

## اپنے ایمان کی حفاظت کیجئے

اور لغو سے دور رہنا اور حسی اور حکمی طہارت کرنا اور پرہیز کرنا نجاستوں سے  
تطہیر ہی میں داخل ہے۔

ستر کو چھپا کر رکھنا اور فرض اور نفل نماز پڑھنا، اور اسی طرح فرض زکوٰۃ  
نفل صدقہ ادا کرنا اور لونڈی غلام کو آزاد کرنا اور سخاوت کرنا اور کھانا کھلانا اور  
ضیافت کرنا سخاوت ہی میں داخل ہے اور فرض و نفل روزہ رکھنا اور اعتدال  
کرنا اور شرب قدر کو تلاش کرنا اور حج اور عمرہ اور طواف بیت اللہ کا کرنا اور  
فرار بالین یعنی ایسے ملک اور صحبت کو چھوڑنا جہاں اپنا دین قائم نہ رہ سکے،  
اور اسی میں ہجرت بھی داخل ہے اور نذر اللہ کو پورا کرنا اور قسم کو قائم رکھنا اور  
قسم وغیرہ کے کفاروں کو ادا کرنا، نکاح کر کے پارسائی حاصل کرنا، اور عیال جمع  
حقوق کو ادا کرنا اور ماں باپ سے احسان اور سلوک کرنا اور اولاد کو تربیت کرنا

اسے حسی نجاست جیسے پیشاب پاشانہ وغیرہ ناپاکی سے پاک ہونا، حکمی نجاست جیسے وضو غسل فرض ہونا  
اس سے پاک حاصل کرنا یعنی با وضو اور با غسل رہنا۔ لہٰذا مرد کا ستر ناف سے گھٹنے تک کا حصہ ہے  
اور عورت کا پورا جسم سوائے چہرہ، ہاتھ اور پاؤں کے اس حصہ کو چھپانا فرض ہے۔ محرم نامحرم سب  
سوائے شوہر اور بیوی کے لیکن ان کو بھی بلا ضرورت ایک دوسرے کا ستر دیکھنا حرام کے خلاف ہے  
اسے دعوت لہٰذا بال بچوں کے حقوق۔

## اپنی ایمان کی حفاظت کیجئے

اور ناتہ داروں کا حق ادا کرنا اور نوٹڈی غلاموں کو مالکوں کی اطاعت کرنا اور مالکوں کو نوٹڈی غلاموں پر مہربانی اور شفقت کرنا اور انصاف کے ساتھ حکومت پر قائم رہنا اور جماعتِ مسلمین کا تابع رہنا اور مسلمان حاکموں کی اطاعت کرنا اور خلق میں اصلاح کرتے رہنا اور خوارج اور باغیوں سے قتال کرنا، اصلاح بین الناس میں داخل ہے۔

امرنیک پر مدد کرنا اور امر بالمعروف اور نہی عن المنکر اسی میں داخل ہے اور حد و کو جاری رکھنا اور بشرط پاتے جانے شرط کے اشاعت دین کرنا اور مرابطہ یعنی سرحد دار الاسلام کی محافظت کرنا اسی میں داخل ہے اور امانت کا ادا کرنا اور خمس کا دینا اولے امانت میں داخل ہے اور قرض کسی حاجت کو دینا اور پڑوسی کے ساتھ احسان کرنا اور معاملہ اچھا کرنا اور اپنا حق لینے میں سختی نہ کرنا حسن معاملہ میں داخل ہے۔

لے رشتہ داروں لے غلام باندیاں اب نہیں ہوتے جب اسلامی خلافت تھی تو کفار جو قید ہو کر آتے وہ غلام کہلاتے تھے جس کے بہت فوائد تھے حضرت کی کتاب الصالح العقلمیں اسکی حکمتیں لکھی ہیں لے اسلام سے خارج ایک فرقہ لے اسلامی قوانین جیسے چور کا ہاتھ کاٹنا اور زانی کو سنگسار کرنا وغیرہ۔

## اپنے ایمان کی حفاظت کیجئے

مال کا جمع کرنا حلال سے اور مال کا صرف کرنا اپنے موقع پر اور ترک  
تنبذیرو اسراف یعنی خلاف شرع بیہودہ طور پر مال کو برباد نہ کرنا، اتفاق فی الحق  
میں داخل ہے اور سلام کا جواب دینا اور چھینکنے والے کو دعائے خیر دینا اور  
لوگوں کو ضرر نہ پہنچانا اور لہو و لعب سے پرہیز کرنا اور تکلیف کی چیز کو راہ سے  
ہٹا دینا۔ (تمت)

ترا آستال آب کہیں چھوٹا ہے  
جد شرا گئے ہم ادھر آگئے ہم  
نہ آب بُت پرستی نہ آب شے پرستی  
یہ سب چھوڑ کر تیرے گھر آگئے ہم

(مجددؒ)

۱۔ یہ ایمان کے ستر شعبے ہیں جن کو تعلیم الدین سے نقل کیا گیا ہے۔ اللہ تعالیٰ ہم سب کو ان پر عمل کرنے کی  
توفیق عطا فرمائے تاکہ ہمارا ایمان کامل ہو جائے۔ اس سے قبل کچھ ایسے اعمال بھی تعلیم الدین ہی سے ذکر کیے  
گئے ہیں۔ جن میں مبتلا ہونے سے ایمان میں نقصان آتا ہے۔ اللہ تعالیٰ اس سے ہم کو محفوظ رکھے آمین  
جو حساب اس رسالہ سے استفادہ کریں وہ احقر اور اس کے اہل و عیال کو اپنی دعاؤں میں یاد رکھیں۔ خلیل احمد عثمانی

## اصلاح کا آسان نسخہ

بجلا ارشادِ عالیہ حضرت حکیم الامت محمد اہلسنت مولانا محمد اشرف علی تھانوی قدس اللہ سرہ

دو رکعت نفل نماز تو بہ کی نیت سے پڑھ کر یہ دُعا مانگو  
 اے اللہ! میں آپ کا سخت نافرمان بندہ ہوں۔ میں فرمانبرداری کا ارادہ کرتا ہوں مگر میرے  
 ارادے سے کچھ نہیں ہوتا اور آپ کے ارادے سے سب کچھ ہو سکتا ہے۔ میں چاہتا ہوں کہ  
 میری اصلاح ہو مگر محنت نہیں ہوتی۔ آپ ہی کے اختیار میں ہے میری اصلاح۔ اے اللہ!  
 میں سخت نالائق ہوں۔ سخت بیخوش ہوں۔ سخت گنہگار ہوں۔ میں تو عاجز ہو رہا ہوں آپ  
 ہی میری مدد فرمائیے۔ میرا قلب ضعیف ہے۔ گناہوں سے بچنے کی قوت نہیں۔ آپ  
 ہی قوت دیجئے۔ میرے پاس کوئی سامان نجات نہیں۔ آپ ہی غیب سے میری نجات  
 کا سامان پیدا کر دیجئے۔ اے اللہ جو گناہ میں نے اب تک کیے ہوں۔ انہیں تو اپنی رحمت  
 سے معاف فرمائیے۔ گو میں یہ نہیں کستا کہ آئندہ ان گناہوں کو نہ کروں گا۔ میں جانتا ہوں  
 کہ آئندہ پھر کروں گا۔ لیکن پھر معاف کرالوں گا۔

غرض اسی طرح سے روزانہ اپنے گناہوں کی معافی اور عجز کا اقرار اور اپنی اصلاح  
 کی دُعا اور اپنی نالائقی کو خوب اپنی زبان سے کہ لیا کرو۔ صرف دس منٹ روزانہ یہ کام کر  
 لیا کرو۔ لومبانی دو ابھی مت چرو۔ پد پر ہیزی بھی مت چھوڑو۔ صرف اس تھوڑے سے  
 ٹکک ہتھمال سوتے وقت کر لیا کرو۔ آپ دیکھیں گے کہ کچھ دن بعد غیب سے ایسا سامان  
 ہو گا کہ بہت بھی قوی ہو جائے گی۔ شان میں بھی بڑھ نہ سکے گا۔ دشواریاں بھی پیش نہ آئیں گی  
 غرض غیب سے ایسا سامان ہو جاوے گا کہ آپ کے ذہن میں بھی نہیں ہے۔



## توبہ کا کمال

فرمایا کہ اگر ساری زمین گناہوں سے بھر جاوے تو توبہ سب کو مٹا دیتی ہے۔  
دیکھئے بارود و ذرا سی ہوتی ہے مگر بڑے بڑے پہاڑوں کو اڑا دیتی ہے۔

## صحبت اولیا۔

فرمایا جو شخص بخشش کا طالب ہو اولیاءِ کرام کی صحبت میں بیٹھے۔ تمہارے اعمال  
میں ان کی صحبت سے برکت ہوگی۔ اہل اللہ کے دل روشن ہیں۔ پاس پہننے سے  
دل میں ٹوڑ آتا ہے۔ جب نور آتا ہے ظلمت و تاریکی جھاگ جاتی ہے، شبہ جاتا رہتا  
ہے۔ ان کا دیکھ لینا ہی کافی ہوتا ہے۔

## اتباع سنت سے محبوبیت کا راز

فرمایا کہ حضور صلی اللہ علیہ وسلم کی اتباع میں خاص برکت کا راز یہ ہے کہ جو شخص آپ  
کی ہنیت (وضی) بناتا ہے اس پر اللہ تعالیٰ کو محبت اور پیار آتا ہے کہ یہ میرے محبوب  
کا ہم شکل ہے۔ پس یہ وصول کا سب سے اقرب طریق ہے (اللہ تمک پہنچنے کا سب  
سے قریب راستہ ہے۔)

(کمالاتِ اشرفیہ)

## چھ اسلم تعلیماتِ دینی

- ۱- جس نے کہنا مانا رسول اللہ صلی اللہ علیہ وسلم کا اس نے کہنا مانا اللہ تعالیٰ کا۔ (پ ۵، ع ۸)
- ۲- وہ شخص ہماری جماعت سے خارج ہے جو ہمارے کم عمر پر رحم نہ کرے اور ہمارے بڑی عمر والے کی عزت نہ کرے اور نیک کام کرنے کی نصیحت نہ کرے اور بڑے کام سے منع نہ کرے (ترمذی شریف)
- ۳- وہ شخص ملعون ہے جو کبھی مسلمان بھائی کو مالی یا جانی نقصان پہنچائے یا فریب کرے (ترمذی شریف)
- ۴- دنیا میں اس طرح رہو جیسے مسافر رہتا ہے (جامع الصغیر)
- ۵- مسلمان وہ ہے جس کی زبان اور ہاتھ سے مسلمان محفوظ رہیں۔ بھائی
- ۶- باپ کی ناراضگی کا وبال دنیا میں بھی آتا ہے (مشکوٰۃ شریف)
- ۷- غیلمت جھوٹے چیزوں کو پانچ چیزیں آنے سے پہلے۔
  - زندگی کو موت سے پہلے • تندستی کو بیماری سے پہلے
  - فراغت کو مشغولی سے پہلے • جوانی کو بڑھاپے سے پہلے
  - مالداری کو فقر سے پہلے (جامع الصغیر)

www.Ahlehadi.com

تجھ سے دم بھر بھی مجھے غفلت نہ ہو  
تیرے ذکر و فکر سے فرصت نہ ہو

دل میں تیری یاد لب پر نام ہو  
عمر بھر اب تو یہی بس کام ہو

مجنوبِ رُوحانیہ



تیرے سوا معبودِ حقیقی کوئی نہیں ہے کوئی نہیں  
 تیرے سوا مقصدِ حقیقی کوئی نہیں ہے کوئی نہیں  
 تیرے سوا مسجودِ حقیقی کوئی نہیں ہے کوئی نہیں  
 تیرے سوا مشہودِ حقیقی کوئی نہیں ہے کوئی نہیں

اب تو رہے بس قائمِ آخر و دریاں اے میرے اللہ  
 لا الہ الا اللہ، لا الہ الا اللہ